

از افادات حضرت شیخ الحدیث مولانا عبدالحق مدظلہ

درس حدیث (ترمذی شریف)

بسم اللہ حضرت شیخ الحدیث کے درس ترمذی شریف کے اُمالی کی تدوین و ترتیب کا کام حقائق السنن کے نام سے شروع ہو چکا ہے کتاب کی ایک حدیث پر حضرت کے افادات 'افادہ اہل علم کے لئے بطور ایک گراں مایہ اور نادر تحفے کے پیش کئے جا رہے ہیں۔ (ادارہ)

باب ما جاء في فضل الطهور حدثنا اسحاق ابن موسى الانصاري نامة عن بن عباسي
نا مالك بن انس م وحديثنا قتيبة عن مالك عن سهيل بن ابي صالح عن ابيه عن
ابي هريرة قال قال رسول الله صلى الله عليه وسلم اذا توضأ العبد المسلم او المؤمن
فغسل وجهه خرجت من وجهه كل خطيئة نظر اليه بالعينية مع الماء او مع اخر قطر
الماء او نحو هذا اذا غسل يديه خرجت من يديه كل خطيئة بطشتها يدا
مع الماء او مع اخر قطر الماء حتى يخرج نقيا من الذنوب .

امام ترمذیؒ اپنی جامع کے پہلے تین ابواب کو طبعی اور فطری ترتیب کے مطابق لائے ہیں۔ یعنی ادنیٰ سے
اعلیٰ کی طرف ارتقاء ہے۔ پہلے باب میں قبولیتِ صلوٰۃ کا طہارت پر موقوف ہونے کا بیان تھا۔ اس دوسرے
باب میں طہارت کی فضیلت کا بیان ہے۔ اور تیسرے باب میں وضو کو مفتاحِ صلوٰۃ قرار دے کر یہ بتانا چاہتے ہیں
کہ وضو اس قدر اہم اور ضروری ہے کہ اس کے بغیر انسان نماز میں داخل ہی نہیں ہو سکتا۔

الطهور | جمہور علماء اس سے مراد مبروہ چیز لیتے ہیں جس سے طہارت حاصل کی جاسکے۔ چاہے پانی ہو یا مٹی
طہور بالضم کا مدلول معنی مصدری طہر و طہارت ہے اور طہور بالفتح سے مراد "ما يتطهر به الانسان" ہے

یہاں دونوں معانی مراد ہو سکتے ہیں۔ پہلے معنی (الطہور بالضم) کی صورت میں مراد یہ ہوگی کہ ”باب ماجاء فی فضل التظہیر“ اور الطہور بالفتح لیں تو معنی یہ ہوگا کہ ”باب ماجاء فی فضل الطہور سوا کان ما اوصعیاً“۔ پھر طہور بمعنی طہارت عام ہے۔ جو ثیاب، مکان، بدن وغیرہ سب کو شامل ہے۔ صرف سیویہ الطہور بالفتح اور بالضم میں فرق نہیں کرتے۔ اسی طرح لفظ وضو بالفتح و بالضم سیویہ کے نزدیک ایک ہی چیز ہے جب کہ عام علماء ہر دو میں فرق کرتے ہیں۔ الطہور بالفتح پانی اور مٹی دونوں سے ہوتا ہے جب کہ وضو بالفتح صرف پانی سے ہوتا ہے۔ اسی طرح طہور بالضم عام ہے۔ وضو بالضم ہے۔ کیونکہ طہور بالضم طہور ثیاب و مکان و جسم سب کو عام ہے جب کہ وضو بالضم صرف اعضا و اعضاء کے ساتھ مخصوص ہے۔

حدثنا اسحق بن موسیٰ الانصاری | اسحق بن موسیٰ الانصاری امام ترمذی کے مشہور اساتذہ میں سے ہیں۔ امام ترمذی نے اس سند میں پورے نام سے آپ کا تذکرہ فرمایا ہے۔ اکثر مقامات پر آپ صرف ”حدثنا الانصاری“ کہتے ہیں۔ تو وہاں امام ترمذی کے یہی شیخ مراد ہوتے ہیں۔ جو مصنف کے استاد ہیں۔ اور ۲۶۴ھ میں وفات پائی ہے یہ نہ صحابی ہیں نہ تابعی اور نہ تبع تابعی۔

لطیف | ایک دفعہ سالانہ امتحان کے پرچہ میں یہ روایت اسی سند کے ساتھ آئی۔ سوال تھا انصاری سے مراد کون سے ہیں؟ ابو ایوب انصاری، یا انس، نہ یحییٰ رقیم یا کوئی اور؟ تو طلبہ لفظ انصاری کے اشتباہ سے حیران ہو کر رہ گئے کہ کیا لکھیں۔ حالانکہ یہ انصاری صحابی نہیں ہیں۔ بلکہ یہ تو انصار صحابہ کے کئی درجات بعد کے رواۃ سے ہیں۔

مدار الاسناد کا تکرار اور سندی نکات | زیر بحث حدیث ایک ہے جس کے اسناد دو ہیں مابہ اشتراک مالک ہیں۔ پہلی سند میں امام ترمذی اور امام مالک کے درمیان دو واسطے ہیں۔ ایک اسحق بن موسیٰ الانصاری اور دوسرے یحییٰ بن عیسیٰ جب کہ دوسری سند میں امام ترمذی اور امام مالک کے درمیان ایک واسطہ قتیبہ کا ہے۔ معروف طریقہ سے مخالفت کا اشکال | مصنفین کی عام عادت یہ ہے کہ وہ مدار الاسناد یا مابہ الاشتراک (جیسا کہ زیر بحث سند میں امام مالک ہیں) کو اختصاراً ایک مرتبہ ذکر کر کے ”ح“ تحویل کا نشان لگا دیتے ہیں۔ مگر یہاں پر ہر دو سندوں میں مدار الاسناد (مالک) کو ذکر کر کے امام ترمذی نے عام مصنفین کے معروف طریقہ کی مخالفت کی ہے۔ جواب | محدثین حضرات سند یا متن میں الفاظ کی پیروی کرتے ہیں بخلاف منطلقہ کے، کہ وہ مفہیم کے پیچھے چلتے ہیں۔ علم حدیث کا تعلق روایت اور نقل سے ہے۔ اساتذہ جو الفاظ بھی بتاتے ہیں تلامذہ وہی لیتے ہیں۔ ہم حدیث کے طلبہ کو اپنے اساتذہ سے حصول علم حدیث میں ہندوستانیوں کے محاورہ کے مطابق ”لکیر کا فیر“ کہہ سکتے ہیں کہ استاد جس لکیر پر چلا ہے تلامذہ اس سے ایک ذرہ بھی اوسر اوسر نہیں سرک سکتے۔

محدثین کا کمال حزم و احتیاط | محدثین کے اس قدر حزم و احتیاط سے دین محفوظ ہے اگر محدثین بھی اہل منطق کی طرح مغایم کا تتبع کرتے اور سند کے الفاظ میں انہیں ترمیم کا اختیار ہوتا تو آج ہمارے پاس اس دین محفوظ کے بجائے نتیجہٴ محدثین کے آوارہ ہوتے۔ آج سند میں ترمیم کے مجاز ہونے کی وجہ سے کل متن میں ترمیم کر ڈالنے کے مجاز ہوتے۔ اس لئے اس نوعیت کے تمام دروازے بند کر دئے گئے اور الفاظ ہی کا تتبع ضروری قرار دیا گیا۔ تو امام ترمذیؒ بھی دونوں سندوں میں مالک کو تکرار سے اس لئے لائے ہیں کہ وہ اپنے لئے کسی سند میں بھی ترمیم کرنے کا حق نہیں سمجھتے تھے چونکہ سندین میں قدرے فرق ہے پہلی سند میں مالک منسوب الی الا یہ ہیں اور دوسری سند میں مطلق ذکر ہوئے ہیں۔ اگر امام ترمذیؒ دوسری سند میں مالک بن انس کہہ دیتے تو یہ گویا اصل سند پر ایک گونہ زیادتی تھی اور اگر پہلی سند میں ابن انس کو حذف کر دیتے تو یہ گویا سند میں ایک گونہ ترمیم ہو جاتی۔ اس لئے مصنفؒ نے کسی اضافہ اور ترمیم کے بغیر ہر دو سندوں کو اپنی اصل حالت پر قائم رکھنے کے لئے ہر سند کو دوبار ذکر کر دیا۔

اس کے علاوہ سندین میں دوسرا فرق بھی ہے کہ پہلی سند میں معن نے امام مالک سے روایت "حدثنا" کے صیغہ سے کی ہے اور دوسری سند میں قتیبہ، مالک سے بصیغہ "عن" روایت کرتے ہیں۔ دوسری سند گویا معن سے ہے۔ اور حدیث معن میں اتصال و انقطاع دونوں کا احتمال موجود ہوتا ہے۔ پھر قرآن سے معلوم کیا جاتا ہے کہ آیا ہر دو راویوں کے درمیان ملاقات ہوئی ہے یا نہیں۔ اگر یہ معلوم نہ ہو سکے تو آیا امکان ملاقات دونوں کا تھا یا نہیں۔ اگر امکان ملاقات ثابت ہو جائے تو امام مسلم کے نزدیک روایت متصل ہے جب کہ امام بخاریؒ فرماتے ہیں کہ یقینی ملاقات کا ہونا، اتصال روایت کے لئے شرط ہے۔

یہ تفصیل اس لئے کر دی تاکہ سندین کا معنوی فرق بھی سمجھ میں آجائے اور سندین کا یہ معنوی فرق اس وقت باقی رہ سکتا ہے جب مصنف ہر دو سندین کو مکمل معہ مدارالاسناد کے ذکر فرمائیں۔ یہی معنوی فرق جو بظاہر ایک معمولی سا فرق ہوتا ہے۔ لیکن محدثین حضرات اس فرق کے اظہار کو بھی ضروری سمجھتے ہیں یہی وجہ ہے کہ امام بخاریؒ ایک حدیث کو اپنی کتاب میں ۲۲۶۲ مرتبہ ذکر فرماتے ہیں جو بظاہر تکرار معلوم ہوتا ہے۔ اور امام بخاریؒ تکرار کے قائل ہی نہیں تو وہاں بھی اصل وجہ روایات کا سندت میں یا متن میں لفظی اور معنوی فرق ہوتا ہے جس سے روایت کی حیثیت بدل جاتی ہے۔

اذنوا العبد المسلم او المؤمن | متن حدیث میں تو ضافہ آیا ہے۔ نظمہ نہیں فرمایا گیا۔ کیونکہ دونوں کے مفہوم میں فرق ہے۔ نظمہ کا معنی صحت بخاست کا ازالہ ہے جب کہ تو ضافہ کے مفہوم میں ازالہ بخاست کے ساتھ ساتھ ایک نور اور روشنی بھی محفوظ ہے جیسا کہ احادیث نبویؐ میں وضو کرنے والوں کو "غراً" مجاہدین قرار دیا گیا ہے۔

لہ نقلی رجل یارسول اللہ کیف تعرف انتک من بین الامم فیما بین نوح الی امک قال: ہم نر محمدون من اشرار منور لیس احد کذا ملک غیر ہم۔ مشکوٰۃ کتاب الطہارت۔ فصل ثالث۔

تعبیر بغیر ارادہ کے بھی متحقق ہو سکتا ہے جب کہ توفیٰ میں ارادہ ضروری ہے۔

شارع کی ہر تعبیر میں ہزار ہا علوم ہوتے ہیں | شارع علیہ السلام نے جملے "اذا توفیٰ انسان اور رجل" یا اذا توفیٰ امرأة" فرمانے کے "اذا توفیٰ العبد المسلم" سے تعبیر فرمائی۔ شارع علیہ الصلوٰۃ والسلام جو فصیح العرب والجمع ہیں، ان کی ہر تعبیر اور ہر لفظ میں سینکڑوں علوم اور ہزار ہا فوائد ہوتے ہیں مثلاً ہم حدیث نہ یہ بحث کے لفظ "توفیٰ العبد" پر غور کرتے ہیں تو یہاں متوفیٰ کی تعبیر "عبد" سے کی گئی ہے۔ اس کی وجہ یہ ہے کہ بحیثیت انسانیت ورجلیت کے ایک کام کرنے کا حکم علیحدہ ہوتا ہے۔ اور بحیثیت عبدیت و مسلمیت کے یہ کام کرنے کا حکم علیحدہ ہوتا ہے۔

کیونکہ لفظ انسان لفظ رجل اور لفظ امرأة ذات سے عبارت ہیں جب بھی ان پر حکم لگے گا علت معلوم نہ ہوگی۔ مثلاً ہم کہتے ہیں اکرم زیداً۔ اب ہمیں اس جملہ سے زید کے اعزاز و اکرام کی اصل وجہ اور علت معلوم نہیں ہو سکتی۔ مگر کجب کسی اسم موصوف بصفیۃ پر لگتا ہے تو قاعدہ کے مطابق مبتدأ اشتقاقی وہ صفت "علت" بن جاتی ہے جب ہم کہتے ہیں کہ "العالم کرم و المجاہل مہمان"۔

پہلے جملہ میں وجہ اکرام ظاہر ہے کہ وہ علم ہے اور دوسرے جملہ میں بھی وجہ امانت خود بخود معلوم ہو جاتی ہے کہ وہ جہالت ہے۔

اب اگر متوفیٰ کی تعبیر جملے العبد کے الانسان، الرجل، المرأة سے کی جاتی تو یہ معلوم نہیں ہو سکتا تھا کہ وضو کی اصل علت کیا ہے۔ کیونکہ عام صفاتی اور لا محظ منہ و صوتا، غسل کرنا، تو عام انسان ہندو، سکھ اور انگریز بھی کہہ لیتے ہیں اور ان کا یہ فعل بحیثیت انسانیت کے ہے۔

عبدیت وصف کامل ہے | مگر شارع علیہ الصلوٰۃ والسلام نے جب متوفیٰ کو عبد مسلم سے تعبیر فرمایا تو معلوم ہوا کہ متوفیٰ کو وضو کرنا بوجہ "وصف عبدیت" اور مسلم ہونے (فرماں بردار) کے ہے۔ جو اصل علت ہے۔ ایک مسلمان کے وضو کرنے کا حقیقی باعث گویا وصف عبدیت ہوتی ہے اور انسان کے تمام اوصاف میں "وصف کامل" صفت عبدیت ہے۔ ایک سچے عبد کو اللہ تعالیٰ کی اطاعت میں بغیر اپنی عبودیت اور خدا تعالیٰ کی رضا کے اور کوئی چیز بھی مثلاً جنت، جہنم، اجر و ثواب، حور و غلمان، محفوظ خاطر نہیں ہونی چاہئے۔ جیسا کہ کتب فقہ میں عبد

لے توفیٰ فعل ہے اور فعل کا اطلاق علی العموم ارادہ فعل، شروع فی الفعل اور فراغ عن الفعل پر مجازاً آتا ہے جیسے اذا قمتم الی الصلوٰۃ۔ الآیۃ۔ قمتم بمعنی اقومتم کے ہے لہذا یہاں توفیٰ کا معنی دخل فی الوضو بھی کر سکتے ہیں اور فراغ من التوفیٰ بھی اس دوسرے معنی کی صورت میں قائل فیصل کے لئے ہوگی (مرتب)

کے احکام بیان کئے جاتے ہیں۔ کہ نہ تو وہ مولیٰ سے تنخواہ کا مطالبہ کر سکتا ہے۔ اور نہ قیام طعام اور کپڑوں کا۔
اگر بالفرض ایک عبد قاضی کی عدالت میں اپنے مالک سے قیام طعام اور کپڑوں وغیرہ کے مطالبے کا دعویٰ بھی اتر
کر دے تو قاضی مالک کو عبد کا مطالبہ ماننے پر مجبور نہیں کر سکتا۔ البتہ آخرت میں خدا تعالیٰ کی عدالت میں ایسے مالک پر
ضرور گرفت ہوگی۔

عبدیت انسانیت کے تمام درجات میں بلند ہے عبدیت ایک ایسا وصف کمال ہے جو انسانیت کے تمام درجات
میں سب سے زیادہ بلند ہے جس قدر عبدیت زیادہ ہوگی۔ اسی قدر اس پر کمالات انسانی مرتب ہوں گے۔ عبدیت
میں جس طرح کمال ہوگا۔ رسالت بھی اسی قدر کامل ہوگی۔

صوفیائے حضرات بھی یہی فرماتے ہیں کہ تمام کمالات و اوصاف میں اصل وصف عبدیت ہے۔ اسی لئے قرآن کریم
نے بھی نبی کریم صلی اللہ علیہ وآلہ وسلم کا ذکر بہت سے مقامات پر وصف عبدیت کے ساتھ کیا ہے۔ سبحان الذی اسری بعبدہ
یلک من المسجد الحرام (الآیت ۱۰۲) ان کنتم فی ریب مما نزلنا علی عبدنا (الآیت ۱۰۳) وانه لما قام عبد اللہ علیہ صلوٰۃ (الآیت ۱۰۴)۔
شہادتین میں بھی وصف عبدیت کا اولاً اور وصف رسالت کا ثانیاً ذکر ہوا ہے۔ شہدان محمد عبدہ ورسولہ۔
لہذا جو رسول ہوگا اس میں عبدیت بھی کمال درجہ پائی جائے گی۔

جیسے کہ حضرت موسیٰ علیہ السلام نے حضرت آدم علیہ السلام سے عالم مثال میں شکایت کی اور یہ شکایت بھی
بطور شکوہ کے نہ تھی بلکہ ناز و محبت کی گفتگو تھی اور ایک گونہ طالب علمانہ مناظرہ تھا۔ عرض کیا: ابا جان! اگر آپ شجر
منوعہ نہ کھاتے تو ہم زمین پر نہ آتے۔ اس فرعون سے مقابلہ نہ ہوتا۔ میری وجہ سے ۸۰ ہزار بچوں کو ذبح نہ کیا جاتا۔
جس تاریخ سے پیدا ہوا ہوں مسلسل مظالم شروع ہیں۔
حضرت آدمؑ نے جواب میں فرمایا۔

موسیٰ! مجھے ملامت کیوں کرتے ہو۔ یہ سب تقدیر کا معاملہ ہے حتیٰ کہ میری پیدائش سے بھی ۵۰ ہزار سال قبل لوح
محفوظ پر یہ مرقوم تھا کہ میں نے وانہ کھانا ہے اور جبوط الی الارض ہونا ہے۔
ترمذی جلد ثانی باب القدر میں یہ واقعہ تفصیل سے مذکور ہے۔ بالآخر حضرت آدمؑ نے حضرت موسیٰ علیہ السلام کو
لا جواب کر دیا ہے

عن ابی ہریرۃ عن النبی صلی اللہ علیہ وسلم قال اجتنب آدم موسیٰ فقال موسیٰ یا آدم انت الذی خلقک اللہ بیدہ و نفث
فیک من روحہ اغویت الناس و اخر جہنم من الجنة قال فقال آدم انت موسیٰ الذی اصطفاک اللہ بکلامہ التلو منی علی
علی کلمۃ کتبہ اللہ علی قبل ان یخلق السموات والارض قال فتج آدم موسیٰ۔ جامع الترمذی ج ۲ ص ۴۴

الحق

مگر یہی سوال اور اس نوعیت کا معاملہ جب خدا تعالیٰ کی طرف سے حضرت آدم سے ہوا اور آپ جنت سے نکلے گئے تو وہاں بظاہر مسئلہ تقدیر ایک زبردست عذر اور صحیح جواب تھا۔ آپ خدا کے حضور یہ ذکر کر سکتے تھے کہ یہ تو عین تقدیر کا مسئلہ تھا جو میری پیدائش سے ۵۰ ہزار سال قبل لکھا جا چکا تھا اس میں میرا کیا قصور ہو سکتا ہے۔ لیکن مالک حقیقی کے سامنے سیدنا آدم اپنی اہل عبدیت کا اظہار کرتے ہیں اور سر نیاز جھکا کر اعتراف عبدیت کرتے ہوئے عرض کرتے ہیں کہ ”ربنا ظلمنا انفسنا وان لم تغفر لنا ونرحمنا لنكونن من الخاسرين۔“

سیدنا آدم بڑے اولوالعزم پیغمبر تھے صاف عرض کر دیا۔ جی میری خطا ہے۔ معافی چاہتا ہوں۔
عبدیت کمال نذل کا نام ہے | الغرض عبدیت کا معنی کمال نذل ہے جس شخص میں جس قدر عبدیت ہوگی اس پر اتنا ہی زیادہ قبولیت کا نتیجہ مرتب ہوگا۔ دنیا میں ہم دیکھتے ہیں کہ ایک ادنیٰ غلام ایاز نے جب اپنے آقا (بادشاہ) محمود غزنوی کے ہر حکم کی تعمیل میں عبدیت (بمعنی کمال اطاعت و کمال نذل) اختیار کی تو اسے قرب و اعزاز کا وہ مقام حاصل ہوا جو بڑے بڑے وزراء بھی حاصل نہ کر سکے۔

اصل قصہ یہ تھا کہ محمود غزنوی اپنے غلام ایاز سے محبت اور اس کی بڑی قدر کرتا تھا۔ ایک موقع پر دیگر مقررین، وزراء وغیرہ نے بادشاہ کے اس رویہ پر اعتراض کیا۔ تو ایک روز بادشاہ نے سب کو بلایا اور اپنی میز پر لعل و جواہرات سے مرصع ایک قیمتی گلاس بھی رکھا۔ اور ایک ایک وزیر کو اس کے توڑنے کا حکم دیا۔ مگر ہر ایک کو بادشاہ کے حکم کی تعمیل میں تامل ہوا کہ لاکھوں روپے کی مالیت کا نقصان کیوں کیا جائے۔ مگر یہی حکم جب ایاز کو ملا تو اس نے بغیر کسی تامل کے گلاس کو فرش پر دے مارا اور اسے ٹکڑے ٹکڑے کر دیا۔
 بادشاہ غضب ناک ہوا اور کہا۔ ایاز! تو نے یہ کیا حرکت کی؟ کہ لاکھوں روپے کا نقصان کر دیا۔
 ایاز نے بجائے یہ کہنے کے کہ جناب آپ کا حکم تھا۔ فوراً روتے ہوئے معافی کی درخواست کی۔ حضور! میں ادنیٰ غلام ہوں، کم عقل ہوں یہ سراسر میری ہی غلطی ہے جس کی میں معافی چاہتا ہوں۔

محمود غزنوی نے وزراء سے کہا کہ تمہارا اور ایاز کا یہ فرق ہے۔ تمہیں حکم کی تعمیل میں تامل تھا ایاز کو حکم ملا تو بلا سوچے سمجھے کر ہی ڈالا۔ اور جب ڈانٹ ملی تو اپنے ہی کو قصور وار ٹھہرایا۔ یہی وجہ تھی کہ آقا اپنے غلام پر گرو

تھا۔

محمود غزنوی کہ ہزاراں غلام داشت عشق چناں گرفت کہ غلام غلام شد
اُو کے مواقع استعمال | بعض اوقات لفظ اُو شک کے لئے آتا ہے اور کبھی تنویر و تقسیم کے لئے بھی
 مگر یہ شک کے معنی میں مستعمل ہو تو ضروری ہے کہ اُو کے بعد ہمیشہ قال پڑھا جائے اور جہاں تقسیم یا تنویر کی غرض سے لایا گیا ہو تو وہاں قال پڑھنے کی ضرورت نہیں۔ لفظ اُو کے دو معانی میں مستعمل ہونے کا فرق اُو

سليم اور سياق و سباق اور قرآن سے معلوم ہو جاتا ہے جب اوہ بمعنی شک کے آیا ہو تو اس کا مطلب یہ ہے کہ راوی (جب صحابی ہو) کو حضور صلی اللہ علیہ وآلہ وسلم کے الفاظ میں شک ہے کہ آیا آپؐ نے لفظ مسلم فرمایا تھا یا لفظ مومن؟

اور اگر راوی تابعی ہو یا تبع تابعی، تو اس کا مطلب یہ ہے کہ راوی کے اپنے شیخ کے الفاظ میں شک ہے آیا انہوں نے لفظ مسلم فرمایا تھا یا لفظ مومن۔ اسی طرح جب ہم حدیث کے الفاظ پڑھتے ہیں تو اس کے آخر میں "او لکما قال علیہ الصلوٰۃ والسلام" کا اضافہ کر دیتے ہیں تو مراد یہ ہوتی ہے کہ حدیث رسولؐ کا مضمون تو یہی ہے جو میں نے بیان کیا ہے مگر اس کے الفاظ میں ترمیم ہے۔ کہ کونسا لفظ فرمایا تھا۔

الفاظ حدیث کی تقریر عبارت یوں ہوگی کہ

اذا توضأ العبد المسلم او قال "المومن

اب اگر قال کی ضمیر کا مرجع رسول اللہ صلی اللہ علیہ وآلہ وسلم ہیں تو صحابی کو شک ہے اگر مرجع صحابی ہیں تو تابعی کو شک ہے اگر مرجع مالکؒ ہیں تو قتیبہ کو شک ہے۔ وقس علی ہذا۔

مسلم اور مومن کا فرق، منافق کا حکم | یہاں حدیث میں لفظ مسلم سے بظاہر ایک اشکال پیدا ہوتا ہے کہ مسلم کا اطلاق جیسے مومن صادق پر آتا ہے اسی طرح منافق بھی اس کا مصداق

بن سکتا ہے۔ اور اسے بھی مسلم کہا جاتا ہے جس سے بظاہر یہی معلوم ہوتا ہے کہ وضو کرنے سے منافق کے گناہ بھی جھڑ جاتے ہیں۔ حالانکہ قطعی نصوص سے یہ بات ثابت ہے کہ منافق کے سارے اعمال غارت ہیں۔

اس اشکال سے پانچ جواب دئے جاسکتے ہیں۔

۱۔ امام نسائی نے اس روایت کی مکمل تخریج کی ہے جس میں سر اور پاؤں وغیرہ کے دھونے سے ان اعضاء کے گناہوں کے جھڑ جانے کا بھی ذکر ہے۔

نسائی کی روایت میں المسلم کے بجائے المومن ہی مذکور ہے اور مومن کا اطلاق منافق پر ہوتا ہی نہیں۔ نیز

۲۔ عن عبد اللہ الصاحبی ان رسول اللہ صلی اللہ علیہ وسلم قال : اذا توضأ العبد المومن فتمضمض خرجت الخطايا من فيه واذا استنثر خرجت الخطايا من انفه فاذا غسل وجهه خرجت الخطايا من وجهه حتى تخرج من تحت اشفار عينيه فاذا غسل يديه خرجت الخطايا من يديه حتى تخرج من اذنيه فاذا غسل رجليه خرجت الخطايا من رجليه حتى تخرج من تحت اظفار رجليه ثم كان مثيبه الى المسجد و صلوٰۃ نافله لم،

(نسائی ج ۱ ص ۱۷)

نسائی کی روایت سے یہ بھی معلوم ہو گیا کہ یہاں بھی المسلم کی وہ عمومیت باقی نہیں رہی جس میں منافق کو بھی شامل کیا جائے۔
۲۔ العبد المسلم میں عبادیت ہے جو ایک وصف ہے جب کسی وصف پر حکم مرتب ہو تو وہ وصف علتہ احکم کہلاتا ہے۔
یہاں بھی حکم کے لئے وصف عبادیت علت ہے جو منافق موجود نہیں۔

عبادیت، اطاعت مولیٰ لا لغرض ولا حکم ولا لاجر کہتے ہیں اگر وضو کا مقصد تقرب الی اللہ ہے تو عبادت ہے اور عبادیت ہے۔ اگر مقصد دیرودت کا حصول اور صفائی ہو تو اطاعت لغرض جسے عبادیت نہیں کہا جاسکتا۔ اور چونکہ منافق کی اطاعت و عبادت بھی لغرض ہوتی ہے۔ لہذا لفظ عباد کی وجہ سے منافق اس کے مصداق ہونے سے خارج ہو گیا۔ دراصل عبادیت میں انابت و توبہ ہے مسلمان جب خلوص دل سے وضو کرتا ہے تو گویا اس میں رجوع الی اللہ انابت اور توبہ کا تحقق بھی ہو جاتا ہے (جو منافق کو کبھی بھی حاصل نہیں ہو سکتی) یہی وجہ تھی کہ حضرت علیؑ جب بھی وضو کرتے تو چہرے کا رنگ متغیر ہو جاتا۔ کسی کے دریافت کرنے پر فرمایا کہ خدا تعالیٰ کے سامنے پیش ہونے کی تیاری کر رہا ہوں گویا وضو کرنے اور خدا کے حضور حاضر ہونے کے تصور سے انابت و رجوع الی اللہ کے آثار ان کے چہرے پر ظاہر ہو جایا کرتے تھے۔ بہر حال بہتر یہی ہے کہ یہاں او شک کے لئے ہے اور شک بھی امام ترمذیؒ کے اساتذہ میں قتیبہ یا انصاری کو ہوا ہے۔ یہی روایت نسائی کے صفحہ ۱۴ پر تفصیل سے آتی ہے۔ وہاں چونکہ امام نسائی کے استناد کو شک ہوا ہی نہیں اس لئے اس نے بالیقین لفظ مومن ہی روایت کیا۔ نسائی کی روایت کی اس تصریح کے بعد باریب و شک ہم یہ کہہ سکتے ہیں کہ یہاں او شک کے لئے ہے۔

یہ بحث تو اس صورت میں ہے کہ حرف او تردید کے لئے ہو اور اگر حرف او کو تنویر یا تقسیم کے معنی میں لیں تو مراد یہ ہوگی کہ مسلم و مومن ہر دو اگرچہ مفہوم کے اعتبار سے مغائر ہیں لیکن دونوں میں تلازم ہے۔
فاخرجنا من کان فیہا من المؤمنین فما وجدنا فیہا غیر بیت من المسلمین (الآیۃ)
کسی کو مومن کامل اور مسلم کامل اس وقت تک نہیں کہہ سکتے جب تک اسے مطلق ایمان کی دولت حاصل نہ ہو۔ جیسے ضرر عامل بلاسلام کو مسلم کامل نہیں کہہ سکتے جب تک اسے قلبی اعتقاد حاصل نہ ہو۔ اسی طرح صرف معتقد جسے قلبی تصدیق تو حاصل ہو (کو مومن کامل نہیں کہہ سکتے۔ جب تک کہ اسے عمل کی سعادت حاصل نہ ہو۔
ایمان اور اسلام میں فرق | حدیث کی مناسبت کی وجہ سے اختصاراً یہاں ایمان اور اسلام کا مفہوم اور فرق بھی ملحوظ خاطر رکھنا چاہئے۔

اسلام کا لغوی معنی کسی چیز کو دل سے ماننا ہے۔ وما انت بؤمن لنا (الآیۃ)
اصطلاحاً اسلام۔ احکام شریعہ کی اطاعت اور انقیاد و ظاہری سے عبارت ہے اور تصدیق قلبی و انقیاد باطنی کو ایمان کہتے ہیں۔

قرآن میں دونوں مفہوم کے اعتبار سے متضاد بھی استعمال ہوتے ہیں۔

قَالَتِ الْمَاعِرَابُ آمَنَّا قُلْ لَمْ تُؤْمِنُوا وَلَكِنْ قُولُوا أَسْلَمْنَا (الآیۃ)

مومن، کامل مومن، منافق اور فاسق | جس کو تصدیق قلبی اور انقیاد باطنی حاصل ہو وہ مومن کہلاتا ہے اور اگر

اس کے ساتھ ساتھ اس کو انقیاد ظاہری بھی حاصل ہے۔ تو کامل مومن ہے۔ اگر صرف ظاہری انقیاد حاصل ہے اور باطنی تصدیق سے محروم ہے تو منافق ہے اور اگر نہ ظاہر نہ باطن ہو مگر ظاہراً سے انقیاد حاصل نہیں تو وہ فاسق ہے گویا فاسق وہ ہے جس کا عقیدہ ٹھیک ہے مگر عمل خراب ہے۔ اور منافق وہ ہے جس کا عمل ٹھیک ہے مگر عقیدہ خراب ہے اور مومن کامل وہ ہے جس کا عقیدہ اور عمل دونوں درست ہوں۔

فصل وجہ | یہاں لفظ قایم دو احتمال ہیں۔ ۱۔ تعقیب کے لئے ہو۔ ۲۔ تفصیل کے لئے ہو۔ اگر فاکو تعقیب کے معنی میں لیں۔ تو تو ضامیں ابرار۔ مقدر مائیں گے۔ اور تقدیر عبارت یوں ہوگی۔ اذ اراد العبد المسلم الوضوء فصل وجہ۔ اور یہ غسل وجہ عمل ہے اور ارادہ عمل سے مقدم ہے۔ اور اگر فاکو تفصیل کے معنی میں لیں پھر تقدیر عبارت کی ضرورت نہیں۔ فصل وجہ سے وضوء کی تفصیل کا بیان ہوگا۔

مگر یاد رہے کہ ظہر بغیر ارادہ کے بھی تحقق ہو جاتا ہے۔ جب کہ توضی کے لئے ارادہ اور نیت ضروری ہے۔ توضی اور طہارت میں نیت کا مسئلہ | جب فاکو تعقیب کے لئے لیں (جیسا کہ قرآن میں بھی متعدد مقامات پر تعقیب کے معنی میں آئی ہے۔ مثلاً اذ اقرأت القرآن فاستغذ بالله ای اذا اردت قراءة القرآن فاستغذ بالله) تو ہماری اس توجہ پر شوافع حضرات کی طرف سے اعتراض کیا جاتا ہے کہ نہ تو عبادت مقصودہ نہیں بلکہ عبادت مقصودہ تو صلوٰۃ ہے۔ اور عبادت مقصودہ میں نیت ضروری ہے۔ عبادت غیر مقصودہ میں احناف نیت کے ضروری ہونے کے قائل نہیں ہیں۔ مثلاً ایک آدمی نہر میں سے گذرا۔ بغیر ارادہ و نیت وضوء کے اس کے اعضاء وضوء دھل گئے یا بارش ہونے سے بغیر نیت وضوء کے اس کے اعضاء دھل گئے۔ تو اس کا وضوء ہو گیا۔ تو عبارت حدیث میں لفظ ارادہ کو مقدر ماننے اور فاکو تعقیب کے معنی میں لینے کی صورت میں یہ لازم آتا ہے کہ عبادت غیر مقصودہ یعنی وضوء وغیرہ میں بھی نیت کا ہونا ضروری ہے۔ اس لئے کہ تو ضام کا معنی ارادہ وضوء ہے۔

جواب یہ ہے کہ ہماری بحث یہاں وضوء میں نہیں بلکہ طہارت میں ہے اور وضوء کی بھی دو قسمیں ہیں۔

۱۔ وضوء برائے جواز صلوٰۃ

۲۔ وضوء برائے اجر و ثواب۔

جب وضوء صرف اس لئے کیا جائے کہ محض نماز ادا کی جاسکے تو ایسا وضوء نیت پر موقوف نہیں اور اگر وضوء سے

اجر و ثواب کا حصول بھی مقصود ہو تو نیت کرنا ضروری ہے۔ وضو فی ذاتہ عبادت نہیں بلکہ عبادت کا وسیلہ ہے اور جو اسور و سائل سے تعلق رکھتے ہیں شرعاً نیت ضروری نہیں۔ مثلاً ایسی زمین جو بول و براز سے نجس ہو چکی ہے اس کو اس زمین پر خوب بارش برسی جس سے نجاست کے اثرات ختم ہو گئے تو اب یہ زمین پاک ہو گئی۔ جب کہ اس زمین کی طہارت کا ارادہ کسی نے بھی نہیں کیا تھا۔ احناف و شوافع دونوں اس کے قائل ہیں۔ احناف کہتے ہیں کہ بعینہ وضو بھی زمین کی طرح عبادت غیر مقصودہ ہے۔ اس لئے اس میں نیت ضروری نہیں ہے۔ اور نماز وغیرہ عبادت مقصودہ سے ہیں اس لئے وہاں نیت بھی ضروری ہے۔

دوسری بات یہ ہے کہ یہاں اذاتوضا فرمایا گیا ہے۔ اذاتظہر نہیں۔ طہارت کا معنی مطلق پاکی کا حصول ہے جس میں نیت ضروری نہیں اور یہ عام ہے وضو اور تیمم دونوں کو شامل ہے تو وضو کے معنی وضارت اور روشنی ہے یعنی ایسا وضو جس پر وضارت اور نور مرتب ہو تا ہے جیسا کہ ایک حدیث میں وضو کرنے والوں کو آخرت میں "غرا مجلین" سے نوازے جانے کی بشارت آئی ہے۔ احناف حضرات ایسے وضو میں نیت کو ضروری قرار دیتے ہیں اور اجر و ثواب کا ترتیب اور وضارت بھی "من آثار الوضوء" سے ہے۔ من آثار الطہور سے نہیں۔ یعنی حدیث میں لفظ وضو آئے لفظ طہور نہیں۔ لہذا اس حدیث میں بھی لفظ توضا اس امر کا قرینہ ہے کہ یہاں وضو مراد ہے وضو بھی ایسا کہ جس پر وضارت یعنی ترتیب ثواب دونوں مرتب ہوں۔

نرجبت من وجہ کل خطیئۃ حدیث باب سے معلوم ہوا کہ وضو کے پانی سے خطایا انسان کے اعضاء خروج خطایا اور جو اہر و اعراض کا مسئلہ | واندام سے خارج ہو کر بہہ جاتے ہیں حالاں کہ خروج اور دخول جو اہر کے صفات میں سے ہے اور یہاں خروج کو خطایا کی صفت قرار دیا گیا ہے جب کہ خطایا اعراض غیر محسوسہ ہیں جن کا انصاف بظاہر لفظ خروج سے نہیں۔ کیونکہ عوارض غیر قار الذات میں اور خروج ان چیزوں کی ممکن ہو سکتی ہے جو قار الذات ہوں۔ دوسری بات یہ بھی ہے کہ خروج مکان سے ہوتا ہے جب کہ خطایا کا تقرر مکان میں ہوتا ہی نہیں کیونکہ خطایا غیر قار الذات ہیں جب خطایا کا تقرر اور وجود ایک مکان میں ثابت نہیں تو خروج کیسے متحقق ہو گا۔

جواب | اس اشکال سے متعدد جوابات کئے جاسکتے ہیں۔

۱۔ لسان نبوت کی بیان فرمودہ ان امثال کو بغیر کسی رد و قدر کے قبول کر لیا جائے۔ اور ان کی حقیقت اللہ تعالیٰ کو تفویض کر دی جائے اور یہی بہتر ہے۔

عن ابی ہریرہ رضی اللہ عنہ قال قال رسول اللہ صلی اللہ علیہ وسلم۔ ان امتی یدعون یوم القیمہ غرا مجلین من آثار الوضوء متفق علیہ مشکوٰۃ۔ کتاب الطہارۃ۔ فصل اول

۲۔ خروج المشی عن المشی مستلزم للسحو۔ دراصل اس حدیث میں "تشبیہ المعقول بالمحسوس" کے طریقہ پر لفظ خروج محو ذنوب سے کنایہ ہے حقیقی معنی مراد نہیں بلکہ خیریت بمعنی عُصَبَتْ یا مُجِبت یا غُفرت لہ کل خطیئۃ کے ہے۔

۳۔ خیریت اپنے حقیقی معنی پر حمل ہے۔ اس صورت میں مذکورہ اعتراض سے جواب یہ ہے کہ ذنوب اور خطا یا باطل پر بھی اثر کرتے ہیں اور طہارت ان کا ازالہ کرتی ہے جیسا کہ ایک حدیث میں آیا ہے کہ بندہ سے جب کوئی گناہ سرزد ہو جاتا ہے تو اس کے دل پر ایک سیاہ نقطہ لگا دیا جاتا ہے جب انسان توبہ کرے تو وہ نقطہ مٹا دیا جاتا ہے۔ ورنہ مسلسل گناہوں سے دل پر سیاہ دھبے لگتے رہتے ہیں یہاں تک کہ قلب سیاہ ہو جاتا ہے۔ خطایا کی اس تاثیر کو قرآن نے ران سے تعبیر کیا ہے۔ "کَلَّامِل رَانَ عَلٰی قُلُوبِهِمْ مَا كَانُوا يَكْسِبُونَ" - الایۃ حضور اقدس صلی اللہ علیہ وسلم نے فرمایا۔ انہ لیغان علی قلبی فاستغفر اللہ سبعین مرۃ او کما قال اگرچہ حضور اقدس صلی اللہ علیہ وسلم کا قلب اظہر نہایت صاف و شفاف اور بے حد نازک اور حساس تھا۔ اس لئے جب اللہ تعالیٰ نے ایک بار آپ سے ایک معاملہ میں استفسار فرمایا کہ لَمْ اُذْنِتْ لَہُمْ۔ تو اس کے قبل عفا اللہ عنک فرمایا کہ اچانک اس انداز کے استفسار کا حضور اقدس صلی اللہ علیہ وسلم کے قلب مبارک کو غایۃ خشیت کی وجہ سے تحمل نہیں ہو سکتا تھا۔ تو پہلے سے عفا اللہ عنک کہہ دیا۔ حضرت ابن عباسؓ سے روایت ہے کہ حجر اسود جب جنت سے لایا گیا تو اس وقت وہ سفید چمک دار یا تورتقا۔ وکان استُربیا ضامن اللہن" لیکن مشرکین کے خطایا اور تلبس عصاۃ نے اسے سیاہ کر دیا۔ ان شرعی نصوص کے پیش نظر خطایا کی تاثیر (سوادِ قلب) کا خروج بھی ایک شرعی حقیقت بن جاتی ہے۔ دنیا میں گناہوں کا قلب پر اثر انداز ہونا مخفی ہے۔ لیکن قیامت کے دن ان تمام اعضاء و جوارح پر یہ اثرات نمایاں ہو جائیں گے۔ یوم تبیض وجوہ و تسود وجوہ۔ یہاں حدیث میں بھی۔ بلفظ خطیئۃ سے قبل مضاف محذوف ہے اور تقدیر عبارت یوں ہے۔ خیریت من وجہہ اثر کل خطیئۃ۔

۴۔ ان العبد اذا اذنب ذنبا نکلت فی قلبہ نقطۃ سوداء فاذا تاب ونزہ واستغفر صقل قلبہ وان عادت زادت حتی تعلو قلبہ (انرجہ الترمذی والنسائی وابن ماجہ والحاکم عن ابی ہریرۃ)

۵۔ قال رسول اللہ صلی اللہ علیہ وسلم نزل النحر الاسود من الجنة وهو شد بياضا من البن فسووته خطايا بني آدم مشکوٰۃ ج ۱ ص ۲۲۰ باب قصۃ حجۃ الوداع

۴۔ خروج خطایا سے مراد خطایا ذوالاجسام ہیں۔ وجود و اعمالوا کی تفسیر میں بیضاوی اور جلالین نے صراحتہ لکھا ہے کہ آخرت میں بعینہ وہی اعمال پائیں گے جو دنیا میں انہوں نے کئے تھے یہ اس توجہ پر اشکال واردہ سے ہم دو جواب کرتے ہیں۔

سائنسی ایجادات اور فہم حقائق | ۱۔ اعراض کے لئے بھی بقا ثابت ہے اور موجودہ سائنس نے بھی اس کو تسلیم کر لیا ہے۔ مثلاً آج کے اس سائنسی دور میں بہت سے اعراض ایسے ہیں جس کو لوگ پہلے غیر قابل الذات سمجھتے تھے آج ان کو قادر الذات مانا جاتا ہے۔ مثلاً ریڈیو۔ ٹیپ ریکارڈ اور ٹی وی کے ذریعہ انسانی آوازیں اور حرکات تک محفوظ کی جا رہی ہیں حتیٰ کہ زمانہ ماقبل کے لوگوں افلاطون اور ارسطو کی آواز تک کو ریکارڈ میں لانے کی کوشش آج کل جاری ہے۔

اسی طرح حرارت اور برودت کے درجات آسانی سے معلوم کر لئے جاتے ہیں۔ یہ سب اعراض ہیں جن کو آسانی سے تولا اور ناپا جا رہا ہے۔ سائنس کی اس ترقی نے "الوزن یومئذ الحق" کی پیشین گوئی اور قرآنی حقیقت کو سمجھنے میں آسانی پیدا کر دی ہے۔ یہ تو انسانی سائنس کا کرشمہ ہے۔ تو حضور اقدس صلی اللہ علیہ وآلہ وسلم نے فرمایا کہ انسان کے گناہ اس کے وجود کے اعفنا اور جوارح کے ریکارڈ میں محفوظ کئے جا رہے ہیں، تو اسے امر بعید تصور کرنا ایک سچائی اور حقیقت کا انکار ہے۔

بہر حال جس طرح مذکورہ اعراض کا محفوظ کرنا اور تولنا ایک حقیقت ہے اسی طرح انسانی اعضا سے بھی اصل خطایا کا خروج ایک حقیقت ہے جس کا انکار نہیں کیا جاسکتا۔

۵۔ صوفیاء حضرات فرماتے ہیں کہ اس عالم جس کو ہم عالم مشاہدہ کہتے ہیں کے ماوراء ایک دوسرا عالم بھی ہے۔ جسے عالم مثال اور اس کے ماوراء ایک تیسرا عالم ہے۔ جسے عالم ارواح کہتے ہیں جو چیزیں یہاں عالم مشاہدہ میں اعراض اور اوصاف کی صورت میں پائی جاتی ہیں۔ وہی اشیا عالم مثال میں مخصوص صور مثالیہ میں متجسد ہو کر جواہر بن جاتی ہیں جن پر ان عوالم کی حقیقت منکشف ہو جاتی ہے۔ تو ان کو عالم مثال کی اشیا۔ ایسے نظر آتی ہیں جیسے عالم مشاہدہ کی۔

اس لئے حضرات صوفیاء کرام فرماتے ہیں کہ خطایا جو عالم مثال میں جواہرات ہیں حقیقتاً بھی ان ہی کا خروج ہوتا ہے مگر تمام جواہرات کا محسوس ہونا اور مشاہدہ میں آنا ضروری نہیں۔ جیسے عقل جو ہر ہے مگر محسوس نہیں ہوتی۔ حضور اقدس صلی اللہ علیہ وآلہ وسلم کو حضرت جبریل علیہ السلام اور وحی کا مشاہدہ ہوتا تھا۔ مگر صحابہ کرام کے

۷۔ اس کی تمثیل احادیث میں بھی آئی ہے۔ مثلاً آپ نے ارشاد فرمایا کہ نماز کے ذریعہ خطایا اس طرح جھڑ جاتے ہیں جس طرح پتہ جھڑ (خزاں) کے زمانہ میں درختوں سے پتے جھڑ جاتے ہیں (مرتب)

مشاہدہ سے یہ چیز بلند تھی۔

اسی طرح خطایا بھی جو اس میں جو قائم بالجواسر ح ہیں مگر ہر ایک کے لئے ان کا دیکھنا نہ آسان ہے اور نہ ضروری۔
اونحوہذا اگر اس کا تعلق "مع المار اور مع آخر قطر المار" سے ہو تو آشک کے لئے ہے اور راوی کو شک
 ہے کہ آپ نے مع المار فرمایا یا مع آخر قطر المار فرمایا ہے۔ اور اگر اس کو "آخر قطر المار" سے متعلق کر دیں تو پھر او
 تفریح کے لئے ہے۔ اور مراد یہ ہے کہ راوی کو بعینہ الفاظ یاد نہیں ہیں۔ مگر مراد یہی ہے جیسے عام طور پر جب
 حدیث پڑھی جاتی ہے تو آخر حدیث پر یہ اضافہ کیا جاتا ہے کہ اوکما قال علیہ الصلوٰۃ والسلام۔ مراد یہ ہوتی ہے
 کہ معنوی اتحاد تو ہے ہی مگر الفاظ کا حقیقہ یاد نہیں۔ اس سے انسان اعراب کی غلطی وغیرہ کے گناہ سے بچ جاتا ہے
 جیسے کہ امام طحاوی "نحوہ و مال لاتے ہیں جہاں معنوی اتحاد ہو اور دونوں کی مراد بھی ایک ہو۔
 خرجت من وجه کل خطیئة!

وضو سے گناہوں کا ازالہ | حدیث کے ان الفاظ کے اطلاق اور عموم سے معلوم ہوتا ہے کہ جملہ خطایا صغائر ہوں
 اور اشکال کا حل | یا کبار وہ سب وضو سے معاف ہو جاتے ہیں۔ حتیٰ یخرج نقیاً من الذنوب
 جب کہ بعض قطعی نصوص سے بظاہر یوں معلوم ہوتا ہے کہ کبار بغیر توبہ کے معاف نہیں ہوتے۔ اور یہی مذہب
 معتزلہ کا ہے اور ان کا استدلال یہ ہے کہ بعض نصوص میں کبار کی استثنائاً منصوص ہے اور ان کی معافی بھی توبہ کے
 ساتھ مشروط ہے۔ مثلاً

- ۱۔ ان تجنبوا کبار ما تنہون عنہ یکفر عنکم سیناً تکم ویذخلكم مذللاً کریم۔
 - ۲۔ ومن کم یتب فاولک ہم الظالمون۔ (الآیہ)
 - ۳۔ الصلوٰۃ الخمس والجمعة الی الجمعة ورمضان الی رمضان مکفرات لما بینہن ما اجبت الکبار (حدیث متفق علیہ)
- اس روایت کے پیش نظر معتزلہ کہتے ہیں کہ جب صلوٰۃ خمس، جمعہ اور صیام مکفرات کبار نہیں ہیں تو وضو
 جو نماز کا وسیلہ اور عبادت غیر مقصودہ ہے اس سے کس طرح کبار کا ازالہ ہو جاتا ہے۔ تو زیر بحث حدیث میں
 خرجت من وجه کل خطیئة اور حتی یخرج نقیاً من الذنوب کی صحیح مراد کیا ہو سکتی ہے۔

جواب :- ۱۔ اکثر اہل سنت والجماعت کا مسلک یہ ہے کہ توبہ اور حسنات کی وجہ سے اللہ تعالیٰ کبار کو
 معاف فرما ہی دیتے ہیں اور اگر چاہیں تو بغیر توبہ کے بھی کبار کو معاف فرمادیں۔

- ۱۔ ان اللہ لا یغفر ان یشرک بہ ویغفر ما دون ذالک لمن یشاء۔ (الآیہ)
- ۲۔ والذین لا یدعون مع اللہ لہما آخر (تا) الامن تاب وامن وعمل عملاً صالحاً فاولک یشاء اللہ سیما تہم
 حسنات۔ (الآیہ)

۳۔ ان الحسنات یدھین السیئات (الآیۃ)

اللہ تعالیٰ نہ صرف سیئات کو معاف کر دیتے ہیں بلکہ بعض اوقات ان کو حسنات سے بھی بدل دیتے ہیں۔ جیسا کہ حدیث قرطاس میں آتا ہے کہ حشر میں ایک آدمی کے صفائے کار جسٹراس کے سامنے لایا جائے گا اور ایک ایک گناہ اس کو سنا دیا جائے گا۔ اپنے کثیر گناہوں کو دیکھ کر اس کو یقین ہو جائے گا کہ میں جہنم ہی کا مستحق ہوں مگر باری تعالیٰ اپنے خصوصی فضل و کرم سے اس کو اس کے ایک ایک گناہ کے بدلے حسنات سے نوازیں گے جب وہ اپنے ساتھ باری تعالیٰ کا اس قدر کریمانہ معاملہ دیکھ لے گا۔ تو پھر اپنے کیا بڑے گناہوں کے عوض کرے گا کہ میرے تو کچھ گناہ بھی ہیں جو اس جسٹراس میں درج نہیں ہوئے تو اللہ تعالیٰ ان کبیرہ گناہوں کے بدلہ بھی اس کو نیکیوں اور حسنات سے نوازیں گے۔

مغفرت ذنوب کا معاملہ خالص	گناہوں کے بدلہ اللہ تعالیٰ کا یہ فضل و کرم، اس کی نظیر بعینہ وہی ہے کہ ہم۔
اللہ کی مرضی پر ہے	تو اپنے کھیتوں میں کھاد کی غرض سے غلات ڈالتے ہیں مگر خدا تعالیٰ کی قدرت

کہ ان سے پھل پھول اُگاتے ہیں۔

یہی وجہ ہے کہ اس سلسلہ میں جس قدر احادیث بھی وارد ہوئی ہیں ہم ان کو اپنے اطلاق پر رکھتے ہیں اور ان میں صفائے کار کی تخصیص کی تو بیہ نہ نہیں کرتے۔ مثلاً

۱۔ والحدیج المبرور لیس لہ جزاؤ الا الجنة (الحديث)

حدیث میں جنت کی جزا ہر اس شخص کے لئے مخصوص ہے جسے حج مبرور حاصل ہو اور یہ ممکن ہے کہ اس سے صفائے کار و کبارہ دونوں کا صلہ درہوا ہو۔

۲۔ السیف تحا الذنوب (الحديث)

۳۔ ولا تقولوا لمن یقتل فی سبیل اللہ اموات بل احیاء ولکن لا تشعرون (الآیۃ)

قرآن کی اس قطعی نص میں عمومیت ہے کہ مقتول فی سبیل اللہ خواہ صفائے کار مرکب ہو یا کبارہ کا۔ جب خدا تعالیٰ کے راستے میں شہید ہو گیا تو اس کے لئے مغفرت بھی ہے اور جنت کی دائمی زندگی بھی۔ غرضیکہ کثیر آیات و احادیث اس امر پر دال ہیں کہ اگر اللہ تعالیٰ چاہیں تو کبھی نیک عمل کے جزا میں بغیر توبہ کے بھی کبارہ معاف فرمادیں اس لئے متقدمین حضرات نے ذنوب کی تقسیم کئے بغیر مغفرت ذنوب کا معاملہ خواہ وہ کبارہ ہوں یا صفائے کار اللہ تعالیٰ ہی کو تفویض کر دیا ہے کہ اگر خود رب العزت چاہیں تو کبارہ بھی معاف فرمادیں اور اگر نہ چاہیں تو صفائے کار بھی معاف نہ کریں۔

۴۔ صحیح البخاری ج ۱ ص ۳۳۰۔ ابواب المظالم والنقصان باب قول اللہ لعنة اللہ علی الذین علیہ جمع الفوائد ج ۱ ص ۲۸۵ کتاب المناقب

حضرت گنگوہی کی توجیہ | ۲ - حضرت مولانا رشید احمد گنگوہی نے یہاں توجیہ کی ہے اور خوب کی ہے کہ اس حدیث میں وضو سے گناہوں کے جھڑ جانے کی جو بشارت آئی ہے وہ مطلق اور عام ہے اور یہاں گناہوں کو صغائر اور کبائر میں تقسیم کرنا صحیح نہیں اس لئے کہ اس حدیث میں متوضی کو العبد المسلم کہا گیا ہے اور حتیٰ یخرج نقیاً من الذنوب محض متوضی پر حمل نہیں بلکہ العبد المتوضی پر حمل ہے کسی چیز پر حکم لگاتے وقت اس کا مادہ اشتقاق ضرور ملحوظ ہوتا ہے۔ لہذا یہاں بھی متوضی سے وہی شخص مراد ہو سکتا ہے جو اطاعت لا تعرض کرتا ہو جس میں عبادت کاملہ اور اسلام کامل موجود ہو۔ جو وضو کرتے وقت اطاعت فرماں برداری، ذکر و استغفار اور توبہ و انابت کی کیفیت سے سرشار ہو ایسا عابد یقیناً تائب ہوتا ہے اور یہی کیفیت وہی توبہ مطلوب ہے جس سے صغائر و کبائر سب گناہ معاف ہو جاتے ہیں۔

۳ - اور ایک توجیہ یہ بھی کی جاسکتی ہے کہ کبائر و صغائر کی تقسیم کے بجائے ہم حدیث میں مذکور الفاظ کا تتبع کرتے ہیں تو لغت کے اعتبار سے ذنوب کا معنی عیوب ہے اور ذنوب عیوب کو کہتے ہیں۔ اور یہ ذنوب تمام گناہوں میں ادنیٰ و اضعف درجہ ہے۔ اب مجازاً چھوٹے بڑے سب گناہوں پر اس کا اطلاق آتا ہے مگر یاد رہے کہ ہر ذنوب گناہ نہیں ہوتا۔ جیسے جسم پر دغ لگ گیا یا داڑھی میں بلغم اٹک گیا۔ جو عیب تو ہے مگر ذنوب نہیں۔ ذنوب کے بعد خطایا ہیں خطیئہ نادرست کام کو کہتے ہیں۔ جس میں کرنے والے کے قصد کو دخل نہیں ہوتا۔ مثلاً قتل خطا وغیرہ۔ یہی وجہ ہے کہ اس پر قصاص نہیں ہے بلکہ دیت ہے۔

سینات اور معاصی بھی خطایا کے بعد علی حسب الترتیب گناہوں کے مراتب و درجات ہیں اور ان کا تعلق کبائر سے ہے۔ حدیث باب میں ذنوب اور خطایا کا ذکر ہے جو لغت کے اعتبار سے صغائر ہیں۔ باقی رہے سینات اور معاصی، حدیث ان سے ساکت ہے۔

نظر الیہا بعینہ | اشکال۔ حدیث باب میں نظر الیہا اور آگے بطشتہا کی ضمیر کا مرجع خطیئہ ہے جو ایک

۱ - اور ایک توجیہ یہ بھی کی جاتی ہے کہ ایسے مواقع پر علی العموم آپ بعض اعمال کی مفرد خاصیت بیان فرماتے ہیں یعنی دیگر مواقع و عوارض سے قطع نظر وہ اثر جو تھا اس فعل پر مرتب ہوتا ہے۔ مثلاً آپ نے کلمہ طیبہ کا ... مزاج اور خاصیت یوں فرمائی کہ "من قال لا الہ الا اللہ دخل الجنة" مگر یہ ایک شرعی حقیقت ہے کہ دخول جنت تب ہو گا جب دیگر عوارض مواقع اور کبائر نہ ہوں ورنہ دونوں کا مخلوط اثر مرتب ہو گا۔ مراد یہ ہے کہ نہ اولاً سیدھا جنت میں جائے گا اور نہ بوجہ گناہوں کے ہمیشہ جہنم میں رہے گا۔ یہاں بھی وضو کی محض مفرد خاصیت اور اس پر مرتب ہونے والا اثر بتایا گیا ہے کہ وہ انسان کو گناہوں سے پاک کر دیتا ہے۔ مگر شرط یہ ہے کہ متوضی گناہوں پر مصر نہ ہو۔ اور کبائر سے تائب ہو۔ (مرتب)

غیر محسوس چیز ہے نہ تو نظر آسکتی ہے اور نہ اس کا بطش ممکن ہے تو پھر یہاں نظر اور بطش سے تعبیر کرنے کی صحیح مراد کیا ہو سکتی ہے۔

جواب۔ صفت استخدام کے طریقہ سے یہاں ذکر مسبب کا ہے اور مراد مسبب ہے۔ اطلاقاً لاسم المسبب علی السبب

مبالغہ

اعضاء وضو میں تخصیص عین کی وجہ | عین کو تنقیہ لانے سے اس جانب اشارہ مقصود ہے کہ جب دونوں آنکھوں کی خطائیں معاف ہو سکتی ہیں تو ایک آنکھ کی تو بطریق اولیٰ معاف ہو جاتی ہیں اگر لفظ عین کو مفرد لایا جاتا تو یہ وہم باقی رہتا کہ خدا جانے دونوں کے خطایا بھی معاف ہوں گے یا نہیں۔

سوال۔ گناہ زیادہ تر ہاتھ پاؤں، کان اور لسان سے ہوتے ہیں۔ یہاں حدیث میں آنکھ اور ہاتھوں کے گناہوں کی تخصیص کیوں مذکور ہے۔

جواب۔ حدیث باب میں اختصار ہے۔ مصنفؒ نے بھی عام محدثین حضرات کی طرح مدعا کے اثبات کے لئے حدیث کا ایک حکم دے کر باقی حصہ چھوڑ دیا ہے۔ یہ اختصار فی الحدیث نہیں بلکہ راوی کا اختصار ہے۔ شرح خجہ اور مقدمہ مشکوٰۃ میں ہے کہ حدیث کا جو حصہ غیر متعلق مع المذکورہ ہو اسے ترک کر دیا جاتا ہے۔ یہی روایت نسائی کے ص ۴۴ پر تفصیل سے مذکور ہے جس میں آنکھوں اور ہاتھوں کے علاوہ دیگر اعضاء و اندام کا بھی تفصیلاً ذکر آیا ہے۔ دوسری بات یہ بھی ہے کہ نظر کی خطایا تمام اعضاء کی خطایا سے کثیر اور سہل ہیں نیز اس جانب بھی اشارہ مقصود ہے کہ وضو کرتے وقت آنکھ کے اندر (جو گویا محل گناہ ہے) پانی داخل نہیں ہو سکتا۔ جب کہ دیگر اعضاء و جوارح (مثل گناہ) پر پانی بہہ کر گناہوں کو لے بہتا ہے۔ اس حدیث کی اس تصریح سے کہ آنکھ کے اندر پانی نہ پہنچنے کے باوجود بھی اس کے خطایا بہہ جاتے ہیں تو وہ اعضاء جن کو پانی آسانی سے پہنچتا ہے اور اس پر پانی بہتا ہے سے خطایا بطریق اولیٰ جھڑ جاتے ہوں گے۔

مع المار اور آخر قطر المار | ۱۔ اوٹشک کے لئے ہے۔ یعنی راوی کو الفاظ میں شک ہے کہ مع المار کے الفاظ تھے یا مع آخر قطر المار کے الفاظ تھے۔

۲۔ او لمعنی احد الامرین کے ہے اس تو جہیہ کے پیش نظر مراد یہ ہے کہ ایسے گناہ جن کا تعلق اعضاء کے ساتھ ضعیف اور کمزور ہے اور وہ گناہ بھی سہل اور اضعف ہیں وہ تو اول غسل ہی سے وصل جاتے ہیں مگر وہ خطایا جو قوی اٹقل اور سخت ہیں وہ پانی کے آخری قطر سے نازل ہو جاتے ہیں۔

۳۔ ان وجہ آخر بعض متروک علی اختصارہ اور مضموناً لایہ تمامہ فعین داعی اہتمام اترکہ والحقہ (مقدمہ مشکوٰۃ)

ماستعمل | جب اس حدیث سے یہ معلوم کہ جس پانی سے ہم وضو کرتے ہیں یقیناً اس کے ساتھ گناہ مختلط ہو کر چھڑ جاتے ہیں۔ اب یہ پانی جو وضو کے لئے مستعمل ہوا ہے شرعاً کیا حکم رکھتا ہے اس کے بارہ میں اجمالاً اتنا یاد رکھیں کہ مااستعمل وہ ہے جس پانی کو تقرب کی نیت سے استعمال کیا جائے (جسے حدیث نے العبد المسلم سے تعبیر کیا ہے) چاہے وضو علی الوضوء کیوں نہ ہو۔ امام اعظم ابو حنیفہ فرماتے ہیں کہ یہ پانی نجس ہے بخاستہ غلیظہ۔ امام ابو یوسفؒ مار مستعمل کو نجاست خفیہ کہتے ہیں۔ جو بقدر ربع ثوب معاف ہے۔ امام محمدؒ اسے طاہرؒ وغیرہ طور کہتے ہیں۔ امام بخاریؒ طاہر و طہور کا حکم لگاتے ہیں۔

امام اعظم ابو حنیفہؒ کی نظر حد درجہ عمیق ہے۔ آپ تقرب کی نیت سے استعمال ہونے والے پانی کو مااستعمل کہتے ہیں۔ بخلاف اس پانی کے جو تنظیف، تطہیر یا تیرید کی غرض سے بغیر نیت تقرب کے استعمال کیا جائے کہ وہ مار مستعمل نہیں ہے) اس سلسلہ میں امام اعظم کا اصل استدلال زیر بحث حدیث سے ہے۔

انسانی بول و براز کیوں ناپاک ہے | امام شعرانیؒ فرماتے ہیں کہ اصل منجس گناہ ہے۔ انسان کا بدن پاک ہے اور طعام بھی۔ لیکن بدن اور طعام اور نظام ہضم کے عمل سے جو چیز (فضلہ) تیار ہوتی ہے وہ ناپاک ہے۔ عقلاً اسے بھی پاک ہونا چاہیے تھا۔ شاید کوئی یہ کہے کہ بدبو اس کے نجس ہونے کی باعث ہے۔ یہ بھی درست نہیں۔ اس سے کہ کسی چیز کے بدبو دار ہونے سے اس کا نجس نہ ہونا لازم نہیں آتا۔ اس لئے امام شعرانیؒ فرماتے ہیں کہ چونکہ اصل منجس گناہ ہے اور گناہ کا عمل قلب ہے جس میں حسد، بغض، تکبر اور کم سے کم غفلت عن الذکر تو موجود ہی رہتی ہے اور یہ طعام اندر جا کر اس کے گناہ (جو اصل نجاست ہے) کے ساتھ مختلط متلبس ہو جاتا ہے۔ اس لئے یہ بھی نجس ہو جاتا ہے۔ خاصہ عیاض تمام اصناف کا اس بات پر اجماع نقل فرماتے ہیں کہ انبیاء کرام کے بول و براز پاک ہیں اس کی وجہ یہی ہے کہ انبیاء کے قلوب گناہوں سے پاک ہیں اور ان کے طعام کا اختلاط گناہ کے ساتھ آتا نہیں۔

ہمارے پیغمبر صلی اللہ علیہ وآلہ وسلم کے بارے میں عائشہ صدیقہؓ فرماتی ہیں کہ آپ کے بول و براز کو زمین نکل جاتی اور اس جگہ پر عطر کی سی خوشبو محسوس ہوتی۔ حضرت ام امینؓ نے جب آپ کا بول قصد یا بلا قصد کے پی لیا اور پھر بعد میں آپ کو اطلاع دی تو آپ نے فرمایا۔ خدا تعالیٰ تیرے بدن کے تمام امراض زائل کر دے گا۔

بہر حال آپ کے بول و براز پاک ہیں مگر آپ نے تعلیم امت کے لئے عام حالات میں ان کے ساتھ معاملہ وہی کیا ہے جس کا آپ نے امت کو حکم دیا ہے۔

امام ابو حنیفہؒ کا قول ان کی | امام اعظم ابو حنیفہؒ بھی یہی فرماتے ہیں کہ جب وضو کرنے سے انسان کے خطایا فراست اور کشف پر مبنی ہے | وذنوب (جو اصل نجاست ہیں) پانی کے اختلاط سے بہنے لگتے ہیں اور پانی کے ساتھ مختلط ہو جاتے ہیں تو یقیناً پانی کو بھی نجس کر دیتے ہیں۔ جیسے کہ امام اعظم ابو حنیفہؒ کی ایک مرتبہ کسی آدمی

کے وضو کے دوران اس کے مار مستعمل پرنٹریٹ سی تو فرمایا کہ بھائی! ماں باپ کی نافرمانی نہ کرو۔ جب پوچھا گیا کہ حضرت آپ کو کیسے معلوم ہوا؟ تو امام صاحب نے فرمایا کہ مار مستعمل کے اجزاء میں والدین کے عاق ہونے (نافرمان) کے اجزاء غلط نظر آتے ہیں۔

ایسا ہی ایک واقعہ زانی کے ساتھ پیش آیا۔ کہ امام ابو حنیفہؒ نے مار مستعمل کے اجزاء میں زنا کی معصیت کے آثار کو غلط دیکھ کر اس کو زنا سے باز رہنے کی تلقین فرمائی۔

پھر بعد میں امام اعظم ابو حنیفہؒ نے اللہ تعالیٰ سے دعا کی کہ ”مجھ سے اس کشف کا علم رفع کر لے“ وجہ یہ ہے کہ اکرام مسلم ضروری ہے جب کسی انسان کے عیوب تکشف ہوتے رہیں گے تو قلباً جو احترام و اکرام ضروری ہے وہ باقی نہ رہے گا۔ کسی انسان کے عیوب اور گناہ کے معلوم ہونے سے دل میں اس کے لئے محبت کے بجائے کراہیت و نفرت پیدا ہوگی۔

قول مفتی بہ | فتویٰ امام محمد کے قول پر ہے۔ وجہ یہ ہے کہ احکام شریعت کی بنا ظاہر پر ہے اور احکام باطنی امور پر نہیں صادر ہوتے (یعنی وضو کے دوران گناہ کا اختلاط پانی کے ساتھ) اس کا تعلق باطنی اور معنوی امور سے ہے۔ چونکہ اعضا و جوارح پر ظاہر نجاست موجود نہیں ہے۔ اس لئے پانی کے ظاہر ہونے کا حکم لگایا جائے گا۔ جیسا کہ امام محمد کا مسلک ہے۔ مگر یاد رہے کہ بحسب الدلیل بات امام اعظم ابو حنیفہؒ کی خوب ہے۔ امام بخاری کا یہ مسلک کہ مار مستعمل ظاہر بھی ہے طہور بھی۔ اس وجہ سے کمزور ہے کہ ایسا مسافر جس کے پاس ٹوٹا پانی کا موجود ہو اس کو تیمم کرنا جائز ہے۔ اگر مار مستعمل طہور ہوتا تو پھر اس کے لئے ہر بار مار مستعمل کو محفوظ کرنے اور پھر اسی سے وضو کرنے کی اجازت ہوتی۔ اور پانی کی موجودگی میں تیمم کے جواز کی کوئی گنجائش نہ ہوتی؟

بقیہ از صفحہ ۲۹

”وائے حمیت اسلامی و دانائے فضائل غیرت ایمانی سلطان بلند اختر یکہ بصیقل تیغ بیدریغ
وزنگ ظلمت شرک بت پرستی وزنگ تیرہ جاہلیہ و بد مستی مانا دور ترین حدودی اند کشور ہنود
و در شیر بند عبادت غیر اللہ را بسخ کن سلطان محمود غزنوی بت شکن“

میں نے یہ عبارت اپنی ڈائری میں اس وقت محفوظ کی جب مورخہ ۱۳ اکتوبر ۱۹۶۸ء کو اپنے جڈا امجد کے گاؤں ادبا کو دیکھنے کے لئے غزنی سے بمیل دور جنوب مغرب میں قندھار جانے والی سڑک پر سفر کرتے ہوئے تقویری دیر کے لئے سلطان کے روضہ پیر فاتحہ کے لئے رکا۔ اس عبارت کو پڑھنے کے بعد اپنی تاریخ کے سنہری باب اور روشن اوراق تیزی سے میری آنکھوں کے سامنے گردش کرنے لگے۔ اور آج بھی یہ عبارت میرے لئے ایک بے بہا سرمایہ افغان، پختون، پشتون انہیں کسی نام سے پکاریے۔ انہوں نے ایک سپر پاور کے خان حریت و حمیت کا ناقابل یقین مظاہرہ کر کے ساری دنیا سے اپنی عظمت کا لوہا منوایا ہے اور اپنی پرانی روایات کو از سر نو زندہ کر دیا ہے۔ انہیں نا سمجھ کہنا اپنی نا سمجھی اور خون کی سردی کا مظاہرہ کرنا ہے۔